

ГУМАРЫСТЫЧНАЯ 2-Х ТЫДНЁВАЯ ЧАСОПІСЬ.

<p>Адрэс Рэдакцыі і Адміністрацыі: ВІЛЬНЯ, Завальная вуліца, № 7 Беларуская Книгарня. «МАЛАНКА»</p>	<p>№ 5 1 САКАВІКА 1926 г.</p>	<p>ПАДПІСНАЯ ЦАНА: на 1 год 8 злот. „ пўгоду 4 „ „ тры мес. 2 „ „ адзін м. 1 „</p> <p>За граніцу: на год—тры далеры, на пўгоду—1 д. і 50 цэнт.</p>
--	--	---

62546



Польскі дыплёмат: Пусьцеце мяне „хамы праклятыя“, — я прадстаўнік вялікае 27-мільённае Польшчы, а дзеля таго павінен заняць сталае месца ў Лізе Народаў!

Нацыян. меншасьці: Дудкі, браце, — дай нам перш усё, што нам па праву належыцца, а то храк падзярэм, а ня пусьцім.



Рад-бы ў рай ды грахі ня пускаюць!

(Суч сная „Каробочка“)

Скшынскі:

Ой, паўносьенька ты, скрыначка
Загранічных пашпартоў;
Пажалей мяне ты, Францыя,
Бо у Лігу я гатоў.

Там сядзець я буду з Англіяй,
На немца скоса паглядаць,
Мусаліняга крывавага
У чорны ручкі цалаваць.

Як надоўга там рассядуся,
На ўвесь сьвет я заклучу:
„Ціха, меншасьці праклятыя,
„Бо галовы вам скручу!“

Англія:

Ціха, ціха, не расходзься так, —
Невялікі яшчэ пан!
Сьвет пазнаў твае ўсе хітрыкі
І хлусьню тваю — абман.

Лепей зубы сашчаміўшы
Ты сядзеў-бы і маўчаў,
І куды цябе ня просяць
Свайго носа ня суваў!

Бо ў сваім уласным краі
Ты ня можаш ладу даць,
А бярэшся прагавіта
Цэлым сьветам кіраваць!

Нацыянальныя меншасьці:

Не, брат, стой! куды сьпяшаешся?
Нас ты хочаш абмінуць, —
Хоць дробным макам рассыпаешся,
Месца ў Лізе не дадуць!

Скшынскі (плача):

„Захацеў я ў Лігу,
„Але далі фігу;
„Мяне нідзе ня пускаюць, —
„Паеду у... рыгу!..

Сьмейся, браце!

Сьмейся, браце беларусе,
Сум далоў гані!
Не кажы: „я ўсіх баюся“...
Вечна не стагні!

Не паможа бядзе гора,
Ліха не памрэ.
Годзі з сьлёз рабіці мора,
Засьмяяцца трэ’,

Каб разьвеяць непагоду
Нашага жыцьця,
Каб у рогаце свабоду
Нам пачуць хаця!

Бо сьмяяцца толькі й можа
У сьвеце чалавек.
А ці-ж наш народ прыгожы
Зложаны з калек?

Не! мы людзі, браце мілы,
Людзі, як і ўсе,
Тыя, хто нас часам сілай
Цісьне і трасе.

Не дарма-ж мы і гаруем —
Лепшы лёс куём,
Ліха сьмехам зачаруем,
Песьняю даб’ём.

І народзіцца вось доля
Лепшая для нас
Прыдзе веселасьць і Воля
У недалёкі час.

І пад новых песьняў гукі,
Крышачку пазьней,
Засьмяюцца дзеці, ўнукі
Нашыя вальней.

Краўцоў Мак.р.



ЖАРТЫ.

Ня слухае.

Матка: Глядзі, Сымонька, ня будзь такой натуры, як твой татка, — калі дзе трэба, дык цмокні пана ў ручку... бо помні, што ласкавае цялятка дзьве маткі сьсе!

Сын: Ці ж праўда? А я чуў, што ўсіх тых дурных машына парэзала, што паном, папом, ксяндзом у рукі цалавалі, дык і я баюся, каб і са мной тое ня сталася, — хай яму лепей тая рука адсохне, калі я...

— Не, сыночак, нічога злосьцяй ня зробіш, усюдых трэба пакорай...

— Але вун наш конь буланы занадта пакорны, — дык у хамуце ходзіць!



???

— Што трэба зрабіць, каб спялянізаваць беларусаў?

— Перад усім трэба іх зазнаёміць прымусова з нашай вы-

сокай асьветаі і нашымі заходня эўрапейскімі інстытуцыямі, а калі гэта будзе немагчыма, можна будзе пашыраць асьвету ў крымінале, турмах, Лукішках, паліцэйскіх і вайсковых пастарунках, дык у іншых установах і ўсюды трэба старацца, каб ясна ўваччу рабілася беларусам...
Кун.



Грамадзяне!

Рэдакцыя стараецца з кожным нумарам паляпшаць „Маланку“, але цяжкае матар'яльнае становішча гэтаму на перашкодзе. Дык падпісвайцеся самі і заахвочвайце сваіх суседзяў да падпіскі.

Хай пашыраецца Ваша родная „Маланка“. (Падпісная цана на тры месяцы — 2 злотыя).

Адрэс: Вільня, Завальная вул. №7
Рэдакцыя „Маланка“.

Сварка.

Ганна з Мартай мелі сварку.
— Ты дурніца! — Ты ведзьмарка!

— Така сама, дабрадзейка!
Слухаў чорт вось гэта, слухаў. Дый матаў сабе на вуха
І шапнуў праз зубы, ледзьве:
„Ну і ведзьмы-ж вы абедзьве!“

П. М.



УСЕ ЛАЮЦЬ.

У Варшаве праходзіць вуліцаю міністар Грабскі і бачыць, што натаўп абступіў нейкага арыштованага:

— Пусьцеце яго! пусьцеце! — крычаць.

Зацікаўлены міністар затрымаўся і пытаецца ў паліцыянта:
— За што арыштавалі гэтага ягамосьця?

— Ён лаяў парадкі і дзяржаву...

— Няпраўда! — крычыць натаўп, — ён лаяў толькі Грабскага!

— Какі так, дык можаце яго пусьціць. Мяне і без таго ўсе лаюць.
„Звз“.



„Грамадзкая“ кнігарня.

Калісь я напісаў поэму.

Надрукавалі...

Але таму што ў выдавецтва гатоўкі не хапала на тое, каб ёю выплаціць мне гонорар, дык я мусіў згадзіцца на гэкія варункі:

Выдавецтва плаціць мне, што можа, а рэшту ўмоўленае сумы маецца сплаціць праз „сваю“ кнігарню, як толькі будзе прададзены пэўны лік экзэмпляраў надрукованае поэмы на патрэбную суму.

І гэта добра. Кніжкі таксама — капітал...

Прайшло два гады. Настаў агульны эканамічны крызыс, які мяне дапёк хіба наймацней за кожнага з грамадзян Рэчыспалітай.

Бо я грамадзянін, але так сабе нейкага III га гатунку. Па мэтрыцы — праваслаўны, па нацыянальнасьці — беларус, па пераконаньнях...

Але-ж тпру!..

Далёка запісаўся.

Лепей прамаўчаць...

Іду да пана Кнігара, да нашага грамадзкага кнігара, пастаўленага ведаць справамі нашае беларускае Кнігарні ў самым належным грамадзкім парадку.

— Так і так, — кажу, — пане Кнігару.

Крызыс.

Безработце.

Недаед.

Нуда.

Ёсьць тут недзе за Вамі г. знач. за Кнігарню рахуначак. Заплацеце, што можаце. Колькі там разыйшлося мае поэмы?

— Ды цяпер усё жыцьцё масьль... Э, ды што

я хацеў сказаць, — нудзьліва адказваў п. Кнігар, — усё жыцьцё цяпер — поэма. Гэта-ж ня жарт. Во, во, во!..

Пачаў мне паказваць кнігар розныя „наказы платнічэ“.

На маё шчасьце, ў Кнігарню зайшла адна з галоваў Выдавецтва. А кнігарня наша лічылася ўласнасьцю гэтага выдавецтва.

Я ізноў спачатку: — Крызыс і г. д. Эксцэленцыя, ратуй!

Галава паважным тонам дала зразумець кнігару, што мне выплаціць трэба. Няшмат-жа там..

Кнігар дакляраваў.. *каля першага*... Праўда, што пасля дакляраванага *першага*, месяца цераз паўтара я адтрымаў ад яго на... цукер і гарбату.

Скумячыўшы грошы, я ўцешыўся, што ўжо лёд пайшоў — выплата гонорару пачалася.

Але ў тую-ж ноч прысьніўся мне п. кнігар.

Куды падзелася яго флегматычнасьць?

Вясёлы, адважны, шустры і хітры, як ліс, ён стаяў за сваім прылаўкам у „сваёй“ кнігарні і моцна некаму гразіў абедзьвюма, паднятымі ўгару, рукамі:

— Што, — крычэў. п. кнігар. — Фігу вам... Выдавецтва? Якое выдавецтва? Кнігарня мая! Забірайце сабе свае кніжкі, якіх я яшчэ не пасьпеў прадаць! А мне што? Кватэра мая, патэнт мой, падаткі я плаціў. А ці плаціў хто мне? Я-ж служыў, служыў у Выдавецтве. Некалькі гадоў! Дзе мая пэнсія?


У глухой провінцыі, у адзіотнай хатцы прабудзіў мяне сьвіст ветру, ўдараўшага ў вокны.

Я пачасаў патыліцу й падумаў:


— „Бывай! ты, мілая поэма!“...

Звончык.

Нічога у Польшчы не паправілася...



Быў міністар Грабскі, што падаткі зграбаў...



... а пасья настаў міністар Скшынскі, што замкнуў у скрынку.

Як у хас разумеюць „пахскую гутарку“.

Вязе сялянін гонты, а насустрач едзе пан.

— Звруць з дарогі! — гукае пан.

— Не, ня вельмі дорагі, тры злотых за капю.

— Сконт ты? — пытае пан.

— Але, але, паночку, за гонты! — адказывае сялянін.

— З якой ты всі? — пытае пан сярдзіта.

— Дзе там у чорта ўсе, яшчэ за тры вазы не забярэш!

— З дарогі зьедзь, доўганысы! — злуе пан.

— Калі ласка! — адказаў сялянін і ўзяў свой нос ды павярнуў у старану кажучы:

— Едзь, панок, калі табе мой нос перашкаджае!

М.



Сучасныя бандыты.



Абшарнік-паляк Канстанты Развадоўскі, валадар маёнтку Людвікова, Драгічынскага пав., Берасьцейскага ваяв., даведаўшыся аб тым, што сялянка Матрунка Кравец адтрымала з Амэрыкі значнае адшкадаваньне за свайго забітага на вайне мужа, уварваўся разам з хурманом увечары ў яе хату ў в. Ялча. Напаўшы на Кравец, якая была адна ў хаце, і схпіўшы яе за горла, „прыраджоны валадар“ бандыт загадаў свайму хурману шукаць даляраў...

(„Беларуская Ніва“ 25. II 26 № 16)



Польскі барон Ян Бісьпінг на сваім судовым працэсе ў Варшаве сам прызнаўся: што ў канцы 1918 году асабіста падпаліў вёску Рымуцеўцы (ў Горадзеншчыне), ў якой было 27 хат і ўласнаручна застрэліў з рэвальвера аднаго селяніна, (а адзін селянін быў хворы на тыфус і згарэў у падпаленай Бісьпінгам хаце).

(„Беларуская Ніва“ 10. II. 27 № 11)

Дзе знайсці „працу?“

Каля мясцовага рынку-галі— спаткаліся два безработныя:

— Працуеш? — пытаецца адзін.

— Дзе там? — адказвае бядак.

— Дык зайдзі ў „Часовую Раду“ (гэтак цяпер завуць готэль Сакалоўскага на Нямецкай вуліцы).

— А што?

— Ды патрэбны там беларусы.

— Нашто?

— А чорт іх там ведае! Мусі, каб „раду“ гэтую зрабіць.

— Але-ж я — расеец?...

— Якраз гэтакія там і патрэбны. Сып, браце! Не марнуй часу.

— А ніхто яшчэ ня ведае.

А ні дух!

— Колькі-ж плацяць?

— Таргуйся і бяры наперад, бо ашукаюць, як і мяне

Бадзяка.



На сьледстве.

Сьледчы судзьдзя робіць агляд месца, дзе быў зроблены праступак, а яго пісар запісвае ў пратакол:

„...на стале знайшлі бутэльку з зуброўкай...“

— Э, пачакайце, — кажа сьледчы, — трэба-ж пакаштаваць, ці тут праўдзівая „зуброўка“? Гэта вельмі важна для справы,

Пакаштаваў і кажа:

— Пішэце, што „ў бутэльцы была „зуброўка“.

— Не, гэта, здаецца, ня „зуброўка“, а „пяркоўка“, — кажа пісар і здорава глынуў з бутэлькі.

— Ня можа быць!? — здзівіўся сьледчы і яшчэ прылажыўся да бутэлькі.

— А што? „пяркоўка“—стараўся пераканаць яго пісар і яшчэ глынуў са смакам.

Сьціснуў плячыма сьледавацель, ды кажа:

— Пішэце ў пратакол, што на стале знайшлі парожнюю бутэльку і ніяк не маглі даведацца, што ў ёй было.

Г. Л.





3 баданья.

Доўга я вачам ня верыў,
Як ад солтыса паперу
Адтрымаў учора зранья
Каб ісьці ўраз на баданье.

Хоць ня хочаш, ісьці трэба.
Ўзяў я ў торбу кусок хлеба,
Ўскінуў, вось, на плечы клунак
І пайшоў на пастарунак.

Як прышоў я, — прывітаўся,
Ды ніхто не адазваўся,
Паглядзелі, як на зьвера,
Адчынілі нейкі дзьверы

І упхнулі у катух,
Дзе смурод і цяжкі дух;
Цёмна, глуха і халодна, —
Цэлы дзень сяджу галодны,

А за што і сам ня знаю?
Ды надумаў: запытаю:
За што тут цярплю я зьдзек? —
Я нявінны чалавек!

„Хадзі, хаме, цябе клічуць, —
„Там табе грахі палічаць,
„Скажуць усё як і што?
„Там пазнаеш ты „за што“?

Завялі мяне ў пакоі
І дзяругаю якоюсь
Мне закрылі твар і вочы, —
Стала цёмна, як уночы.

Завалілі на падлогу;
Адзін б'ець, двух на падмогу
Мяне кіем акладаюць
І „прызнайся!“ ўсё пытаюць.

Далей памяць адабрала.
Як працхнуўся, ўжо сьвітала.
Гляджу ўвесь, як клёска зьбіты,
Крывёй ўласнаю абліты.

Толькі мала аглядаўся —
За дзэвармі хтось адазваўся:
Калі я не вінаваты, —
Каб ішоў сабе да хаты...

Янка М.

Крапіва.

На „Крэсах Усходніх“.

Пан клапоціцца на „крэсах“,
Аб чых ён інтарэсах? —
Можна бачыць і сляпому —
Не аб нашых-жа вядома,
Воўчы зуб не памагае,
Дык палітыка другая
У яго, як бач, пасьпела —
Хвост пусьціць лісіны ў дзела;
Ходзіць, губкамі мыляе,
Констытуцыяй віляе,
Мажа губы, гладзіць вусы
Ён хахлу і беларусу:
„Мы вас любім, мы вам рады,
То чыноўнікі ўсе гады
Вас там крыўдзілі дагэтуль —
Мы пакажам ім за гэта...
Вось вам цацак (папяровых),
Вось вам школы, вась вам мовы...
Ходзіць пан лісой — хітрушкай
Перад крэсаваю птушкай.
Беларус, глядзі ня каркай,
Бо адчуеш сваім каркам,
Чаму пан такі стаў добры:
Кось-кось-кось — пакуль ў аглоблі,
Потым па баку дугою
Ды ў живот яшчэ нагою“

Як хя прыкра, але праўда.

Мікіта вязе воз збожжа. Калёсы пішчаць. Кабылка-бабулька часта становіцца. Мікіта, аднэю рукою, ўпёршыся ў ручку, папіхае, а другою сьцёбае кабылку. Куды гэта, Мікіта? — пытае Марцін.

— К папу. Ось жаню сына. Прыходзь на вясельле.

— Каб ты запуставаў... Ці-ж ня можна было-б другі раз завязьці. Пэўна пудоў 20 будзе?

— „Дваццаць пяць“ — насілу прагаварыў Мікіта.

— А шмат яшчэ засталася? — зацікавіўся Марцін.

— „Дзе там засталася, пудоў пяць пазычыў. Але-ж цяпер вясна, як-небудзь крапіўкаю перакідаем да новага“. (Як ня прыкра, але праўда).

Сякі — такі.

Махорка.

Дзядзька з люлькай сеў ля хаты, йшлі па вуліцы салдаты.

— Добры вечар, дабрадзей!

Прыкурыць дай з люлькі тэй.

Прыкурылі — пашлі проч.

Дзядзька сплюнуў і бармоча:

— Ліхім ветрам заняло

На мяне такое зло —

Папяроскай, шарлатане,

Ўсю махорку запаганіў.

П. Маслоўскі.

Стары і сьмерць.

Прэ дзядок старэнькі з лесу
Дроў бярэмя, як падняць,
Чыста змучыўся, спацеўшы
Сеў на ім адпачываць.

Сеў дый кажа: — „Эх, пакута!
Вось прыждаў пад старасьць

лет...“

Каб хутчэй як сьмерць забрала
Мяне згэтуль на той сьвет“.

Калі гляне — сьмерць пад бокам,
Аж затросься мой стары,

„Тут я, — кажа, — дабрадзею,
Чаго клікаў без пары?“

— Ды я вось... кажу... аб тое...
Стаў старэнькі лепятаць

— Бачыш вось... каб дроў бярэмя
Мне пасобіла падняць.

Міхась Васілёк.



Крапіва.

Ігрышча.

Нешта сёння у Агаты
Лямпа весела гарыць,
А людзей дык поўна хата, —
Так, як дзверы зачыніць.

У яе, бач, грышча сёння,
Дык сышлая вёска ўся;
Сьцёпка ціскае гармонік,
Той пішчыць, як парася.

А пад піск той сярод хаты
Дык аж стогнуць, бы аруць,
Скачуць хлопцы і дзяўчаты —
Вобуй бацькаўскі дзяруць;

Ўсе сапуць, абліты потам,
Як улетку ў сенакос;
Як каторы тупне ботам, —
Здэцца, зломіцца памост.

Як ідзе ж Паўлінін Тодар,
Дык аж дзівяцца ўжо ўсе:
Да работы, здэцца, лодар, —
Тут, як чорт яго нясе.

А вакол стаяць дзяўчаты,
Шмат хлапцоў, мужчын, кабет,
Тут сыноч ды тут і тата,
Тут і ўнучак, тут і дзед.


Між вялікіх лаяць дзедзі,
Так, як мышы між снапоў,
Ім вядома ўсё на сьвеце,
Хто што робіць з дзяцюкоў:

Дзе дзяўчыну хто абніме,
Пацалуе, ці ўшчыкне —
Не схаваешся за імі
Ты ні ў сенцах, ні ў гумне.

Гоман, крык стаіць вялікі,
Сьмех дзяўчат і дзяцюкоў,
Падчас лаянкі і дзікі
Град адборных мацюкоў.

Бела-сіні, надта горкі
Лезе ў вочы, есьць да сьлёз,
Душыць горла дым махоркі,
Самагон зрывае нос.

Вось — забава для вялікіх,
Вось — навука для малых:
Ў самагонцы, скоках дзікіх,
Ў мацюках заместа кніг.



Чаму-ж мне ня гуляць?
І не баляваць?
Калі-ж ў маеі кішэні
Грошыкі бражджаць!

Калі на мяне работнікі
Цурком пот ліюць
І хоць самі з голаду
Ня жывуць — гніюць,

Сваю працу цяжкую
Пану аддаюць!
Чаму-ж мне ня гуляць?
І не баляваць?

Калі мне з „банку польскага“
Грошыкі ляцяць!
Як ня хопіць фабрыкаў,
Грошы прападуць, —

Мне пазычку добрую
Са скарбу дадуць,
А як праматаю ўсё, —
Яшчэ дададуць!

Чаму-ж мне ня гуляць?
І не баляваць?
Бо мне, пану вялікаму,
На ўсё напляваць!..

Янка М.



РОЗЬНІЦА.

— Адгадай мне, Яўхім, чым
розьніцца блыха ад падаткаў?

— Ніякае розьніцы: блыха ку-
саецца і падатак кусаецца!

— Не, ня ведаеш! Ёсьць розь-
ніца: падатак грызе чалавека
праз увесь дзень, а блыха праз
ую ноч.

М. Г.

Дарадзіла.

„Клін — клінам выганяй!“
(народная прыказка).

Курыў Антон на печы люльку,
Крактаў, соп і ўсё смаркаўся,
А больш з за коміна на Юлька
Ён левым вокам углядаўся.


На лаве кужаль Юлька прала,
Антон а ўчуўшы енк ды стогн,
Нязнаўшы справа ў чым спытала:
— Чаго ты войкаеш Антон?

— Жывот штось, ведаеш, бунтуець,
Мо' зельле маеш, дык давай,
А то хто ж болей паратуець...
А не, дык сьмерці вась чакай!

Відаць, што Юлька зельле мела
Якое? (ня усім казаць)...
Як толькі Юлька з печы злезла,
Дык перастаў Антон стагнаць.

Казалі толькі, што бяз мала
Ад тэй пары амаль за год
Юлька крэпка, ох! стагнала;
Беднай ёй балеў жывот.

Я. Башкір.



Цікавае здарэньне.

Пан ехаў самаходам да двара-
Раптам, на завароце дарогі, ўба-
чыў шофэр нейкага чалавека
са стрэльбай, а з боку яго ішоў
сабака. Чалавек гэты пасьпеў
асьцерагчыся, адскочыўшы ў бок,
а сабака папаўся пад колы са-
маходу і згінуў на месцы.

Пан затрымаў машыну і пы-
таецца ў таго чалавека:
— Перапрашаю, ці гэта ваш
сабака?

— Але, мой!

— Ці вы ёсьць яго праўны
ўласьнік?

— Але, — я!

— Пераехалі мы яго! Але,
здаецца мне, што гэты сабака
быў нядойрай пароды і ня вель-
мі дарагі?

— Але, але!



— Ці хопіць вам за яго 20 зло-
тых адшкадаваньня?

— Хай будзе так!

Чалавек схаваў грошы ў кі-
шэнь, ветліва пакланіўся і хацеў
адыйсьці, а пан яму кажа на
разьвітаньне:

— Перапрашаю, што папса-
ваў вам паляваньне...

— Паляваньне? Якое там па-
ляваньне?! Гэты сабака быў
вельмі стары і да нейкага паля-
ваньня няздатны, — вась я яго
і веў да лесу, каб яго самога
застрэліць.





Жа балі.

На, вось, гэты цудоўны брыляновы прысцянак. Каб яго набыць для цябе, дык звольніў з фабрыкі ізноў пяцьдзесят работнікаў.

(Mucha)

Ад чаго вецер?

- Скажы, дзядзька, з чаго вецер робіцца?
- Вось, дурань! Зірні ў гару, што там ёсьць?
- Неба!
- А ўнізе?
- Зямля!
- А пасярэдзіне?
- Дый нічога!
- Дык вось вецер дзьмухае, — скразіць!

С. Ч.



Ня будзь пэўным!

- Ты куды сьпяшаешся?
- Лячу ў суд!
- Дык мы з табой ня хутка ўбачымся?
- Чаму? — Я хутка вярнуся!
- Не, братка, ня можна ручацца. Мой адзін знаёмы пайшоў на пару гадзін, а вярнуўся... цераз два гады.

Ст. С.

У судзе.

Судзьдзя: — Ці ведаеш, што гусі вельмі кепска красьці?

Злодзей: — Але, ведаю, пане судзьдзя! Яны вельмі крычаць.

Чаму?...

— Чаму гэты ангельцы і немцы ня хочуць пусьціць Польшчы ў Лігу Народаў?

— Яшчэ Польшча не папала ў Лігу, а ўжо дала нам фігу, а калі будзе засядаць, дык дасць нам цэлых пяць.

Янка М.

Усё йдзе паводле новага календара.

Сьвякроў сварыцца з нявесткаю, ды зьневажае яе:

— Іш ты, брыда! якою была да шлюбу, такой засталася й цяпер: абы ўбачыла дзе хлапца, дык зараз жарты заводзіць!

— Што, мамка, наракаеце, — можа перад шлюбам што недарэчнае зрабіла?

— А можа не?! На веснавога Міколу шлюб бралі, а ў два тыдні пасья Вадохрышча хрысьціны былі.

— Маўчы старая, — адгрызаецца нявестка. У вас усё паводле старога календара, а я живу пановаму.

Стары Чмель.

На вуліцы.

— Трымайся, сыноч, за сукенку, а то застанешся!

— Калі-ж, мамка, сукенка вельмі кароткая, — не дастану.

Гадзіннік — мой!

— Ах вось бяда!

— Якая?

— Ды вунь у таго пана, што ў зялёным капляюшы, жулік нядаўна залаты гадзіннік выцягнуў.

— Ну, а табе што да гэтага, чаго ты бядуеш?

— Як чаго?! Гэты гадзіннік, дык ужо быў мой.

— Якім парадкам?

— Гэта-ж я прыбіраўся яго перш украсьці!

С. Ч.

